

## GAETANO PACE FORNO

---


**F**l-okkażjoni tal-festa titolari ta' Sant'Elena ta' din is-sena il-harsa taghna se ndawruha fuq il-kwadru ta' l-Isqof Gaetano Pace Forno. Tnejn huma l-iskopijiet ta' din il-kitba. L-ewwelnett biex naraw min kien dan l-Isqof, u t-tieninett biex naraw ghalix dan l-Isqof sab ruhu mpitter f'din is-sagristija.

Dan l-Isqof kien reliġjuż Agostinjan li twieled ir-Rabat Ghawdex fl-20 ta' Julju tas-sena 1807. Twieled fi hdan familja b'valuri insara sodi, bin l-avukat Francesco Pace u n-nobbli Luċija dei Baroni Forno minn Palermo.

Inghaqad ma' l-Agostinjani fl-1824 u wara li ghamel l-istudji tiegħu f'Malta intbagħat f'Firmo l-Italja biex ikompli l-istudji teoloġiċi tiegħu. Fit-22 ta' Settembru tas-sena 1832 ġie ordnat saċerdot f'Napli.

Wara baqa' l-Italja fejn serva f'bosta karigi importanti fi hdan l-Ordni. Minkejja ir-responsabbiltà, baqa' jistudja u fl-1 ta' April tas-sena 1843, kiseb id-diploma tat-Tejoloġija. Waqt li kiseb dan l-unur misthoqq kien ir-regġent ta' l-Istudji ta' l-istudenti Agostinjani Maltin.

Ftit wara li kiseb din id-diploma s-superjuri tiegħu baġtuh ighallem it-Tejoloġija f'Palermo iżda fl-1847 reġa' lura Malta ghax ġie magħżul



Ministru Provinċjal. L-ewwel opra kbira li ghamel f'din il-kariga kienet it-twaqqif ta' skola ghat-tfal Maltin.

Wara li kiseb l-approvazzjoni tal-Ġeneral ta' l-Ordni u tal-Gvernatur Sir Richard More O'Farrell, Gaetano Pace Forno, fetah din l-iskola fil-kunvent tal-Belt, nhar it-23 ta' Awissu tas-sena 1848. Kienet opra kbira fil-qasam soċjali tal-poplu taghna, meta fil-biċċa kbira tiegħu, lanqas kienu jafu x'inhil skola. Hu mexxa din l-iskola b'għaqal kbir hafna. Kienet bla ebda hlas u dam imexxiha għal numru ta' snin.

F'dawn iż-żminijiet l-Isqof ta' Malta, kien Monsinjur Publio Sant. Kien issa raġel xwejjah u marid. Kellu bżonn għajna kbira. Wara bosta pariri siewja fil-qasam ekkleżjastiku u ċivili tal-ġzejjer taghna, il-Papa Piju IX fil-25 ta' Settembru 1857, għażel lil Gaetano Pace Forno bhala Isqof koadjutur ta' Malta. Ftit jiem wara, fl-4 ta' Ottubru ġie kkonsagrat Isqof fil-knisja ta' Santu Wistin f'Ruma u fit-3 ta' Diċembru ta' l-istess sena ha t-tmexxi tad-djoċesi f'idejh. L-edukazzjoni tal-kleru kienet l-ewwel hidma tiegħu li wettaq fid-djoċesi. B'dan il-hsieb f'mohhu qasam is-Seminarju, wiehed għall-kbar fil-Furjana, u iehor għaž-żgħar fl-Imdina.

Kiseb ukoll indult apostoliku biex jagħti d-dottorat fit-Tejologija u fix-xjenzi. Fl-1870 irrappreżenta d-djoċesi taghna fl-Ewwel Konċilju Vatikan.

Miet f'Luġu tas-sena 1874 u kien sarlu funeral solenni fil-knisja ta' l-Agostinjani tal-Belt.

Ismu narawh miktub fuq bosta rhamiet li jfakkru grajjiet importanti bhal meta ikkonsagra il-knisja tal-Mosta. Kwadri tiegħu insibuhom fis-sagristiji ta' Bormla, tal-Hamrun, tal-Agostinjani u ohrajn fosthom fis-sagristija ta' Birkirkara.

X'qiegħed ifakkar dan il-kwadru ?

Dan sar b'sens ta' rikkonoxximent lejn dan l-Isqof għall-hidma li wettaq biex fl-20 ta' Diċembru tas-sena 1861 il-Kapitlu ta' Birkirkara jiġi mogħti s-setgħa, li l-membri tiegħu jilbsu fuq l-abiti korali u fuq is-suttana, salib tad-deheb imzejjen bi tliet ċwieviet imwählha fit-tarf t'isfel u fid-dirghajn u fin-nofs, quddiem bix-xbiha mqaddsa tas-Salvatur, filwaqt li n-naha ta' wara tkun imnaqqxa l-kuruna tax-xewk. Dan is-Salib kellu jiddendel mill-ghonq għal quddiem b'lazz tal-harir isfar.

Il-pussess ta' dan is-Salib ġie mogħti lill-kanonċi mill-Prepostu Kalċidon Agius fit-18 ta' Jannar tas-sena 1862.

Kif rajna għalhekk il-kwadru ta' l-Isqof Gaetano Pace Forno, fis-sagristija ta' Birkirkara, qiegħed ifakkar privileġġ mogħti mis-Santa Sede lill-Kapitlu ta' din il-Kolleġġjata fis-seklu dsatax.